



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 12.09.2025 TIME : 07.25 AM

പ്രധാന വാർത്തകൾ

1) ഇന്ത്യയുടെ പതിനഞ്ചാമത് ഉപരാഷ്ട്രപതിയായി സി വി രാധാകൃഷ്ണൻ ഇന്ന് സത്യപ്രതിജ്ഞ ചെയ്യും. രാഷ്ട്രപതി ദ്രൗപതി മുർമു സത്യവാചകം ചൊല്ലിക്കൊടുക്കും.

C. P. Radhakrishnan to be Sworn in as 15th Vice President of India. President Droupadi Murmu to Administer the Oath Today.

2) അടിസ്ഥാന സൗകര്യം, തൊഴിൽ, ആരോഗ്യ സംരക്ഷണം എന്നിവ വർദ്ധിപ്പിക്കുന്നതിനായി മൗറീഷ്യസിന് പ്രത്യേക സാമ്പത്തിക പാക്കേജ് പ്രഖ്യാപിച്ച് ഇന്ത്യ.

India Announces Special Economic Package for Mauritius to Boost Infrastructure, Employment, and Healthcare.

3) ദേശീയ പ്രാധാന്യമുള്ള പൊതുപ്രശ്നങ്ങൾ ചർച്ച ചെയ്യാനുള്ള വേദിയായി പാർലമെന്റിനെ മാറ്റണമെന്ന് ലോക്സഭാ സ്പീക്കർ ഓം ബിർള.

Parliament Should Become a Platform to Discuss Nationally Important Public Issues, Says Lok Sabha Speaker Om Birla.

4) കേരളത്തിന്റെ ആദ്യ സമഗ്ര നഗരനയം രൂപീകരിക്കുന്നതിനുള്ള അർബൻ കോൺക്ലേവ് മുഖ്യമന്ത്രി പിണറായി വിജയൻ ഇന്ന് കൊച്ചിയിൽ ഉദ്ഘാടനം ചെയ്യും.

CM Pinarayi Vijayan to Inaugurate Kerala's First Urban Conclave in Kochi Today to Frame Comprehensive City Policy.

5) അമേരിക്കയുമായി മികച്ച ബന്ധം പുലർത്തുന്ന രാജ്യമാണ് ഇന്ത്യയെന്ന് നിയുക്ത യുഎസ് സ്ഥാനപതി സെർജിയോ ഗോർ.

India is a Nation with Strong Ties to the U.S., Says Ambassador-Designate Sergio Gor.

6) ഹോങ്കോങ്ങ് ഓപ്പൺ ബാഡ്മിന്റൺ പുരുഷ സിംഗിൾസിൽ ഇന്ത്യയുടെ ലക്ഷ്യ സെന്നും ആയുഷ് ഷെട്ടിയും ക്വാർട്ടർ ഫൈനലിൽ.

In Badminton, India's Lakshya Sen and Ayush Shetty enter Men's Singles quarterfinal of Hong Kong Open.



VICE PRESIDENT

ഇന്ത്യയുടെ പതിനഞ്ചാമത് ഉപരാഷ്ട്രപതിയായി സി പി രാധാകൃഷ്ണൻ ഇന്ന് സത്യപ്രതിജ്ഞ ചെയ്യും. രാഷ്ട്രപതി ഭവനിൽ നടക്കുന്ന ചടങ്ങിൽ, രാഷ്ട്രപതി ദ്രൗപതി മുർമു സത്യവാചകം ചൊല്ലിക്കൊടുക്കും. ഈ മാസം ഒൻപതിന് നടന്ന തിരഞ്ഞെടുപ്പിൽ 152 വോട്ടുകളുടെ ഭൂരിപക്ഷം നേടിയാണ് മഹാരാഷ്ട്ര ഗവർണർ ആയിരുന്ന സി പിരാധാകൃഷ്ണൻ ഉപരാഷ്ട്രപതി സ്ഥാനത്തേക്കെത്തുന്നത്. തമിഴ്നാട്ടിലെ തിരുച്ചൂരിൽ ജനിച്ച ശ്രീ രാധാകൃഷ്ണൻ വിദ്യാർത്ഥി നേതാവായാണ് രാഷ്ട്രീയത്തിലെത്തിയത്. ആർഎസ്എസ്, ജനസംഘം സംഘടനകളിൽ സജീവമായിരുന്ന അദ്ദേഹം കോയമ്പത്തൂരിൽ നിന്ന് രണ്ടു വട്ടം ലോക്സഭയിലേക്ക് തിരഞ്ഞെടുക്കപ്പെട്ടിട്ടുണ്ട്. ഝാർഖണ്ഡ്, തെലങ്കാന, പുതുച്ചേരി, എന്നിവിടങ്ങളിലെ ഗവർണറായും അദ്ദേഹം സേവനമനുഷ്ഠിച്ചു.



PM-GYAN BHARATAM

ന്യൂഡൽഹിയിൽ ഇന്ന് വൈകുന്നേരം നടക്കുന്ന ഗ്യാൻ ഭാരതം അന്താരാഷ്ട്ര സമ്മേളനത്തിൽ പ്രധാനമന്ത്രി നരേന്ദ്ര മോദി പങ്കെടുക്കും. ഗ്യാൻ ഭാരതം പോർട്ടലിന്റെ ഉദ്ഘാടനം അദ്ദേഹം നിർവഹിക്കും. "കൈയെഴുത്തുപ്രതി പൈതൃകത്തിലൂടെ ഇന്ത്യയുടെ വിജ്ഞാന പാരമ്പര്യം വീണ്ടെടുക്കൽ" എന്ന വിഷയത്തിൽ ഇന്നലെയാണ് സമ്മേളനം ആരംഭിച്ചത്. മൂന്ന് ദിവസത്തെ പരിപാടിയിൽ,

ഇന്ത്യയുടെ സമാനതകളില്ലാത്ത കൈയെഴുത്തുപ്രതി സമ്പത്തിനെ പുനരുജ്ജീവിപ്പിക്കുന്നത് ലക്ഷ്യമിട്ട് അപൂർവ കൈയെഴുത്തുപ്രതികളുടെ പ്രദർശനം, കൈയെഴുത്തുപ്രതി സംരക്ഷണം സംബന്ധിച്ച ചർച്ചകൾ തുടങ്ങിയവ നടക്കുന്നുണ്ട്.



PM - MAURITIUS PM

മൗറീഷ്യസിലെ അടിസ്ഥാന സൗകര്യങ്ങൾ ശക്തിപ്പെടുത്തുന്നതിനും, തൊഴിലവസരങ്ങൾ സൃഷ്ടിക്കുന്നതിനും, ആരോഗ്യ സംരക്ഷണ സൗകര്യങ്ങൾ മെച്ചപ്പെടുത്തുന്നതിനുമായി പ്രത്യേക സാമ്പത്തിക പാക്കേജ് പ്രധാനമന്ത്രി നരേന്ദ്ര മോദി പ്രഖ്യാപിച്ചു. ഉത്തർപ്രദേശിലെ വാരാണസിയിൽ മൗറീഷ്യസ് പ്രധാനമന്ത്രി നവീൻ ചന്ദ്ര രാംഗുലവുമായുള്ള ഉഭയകക്ഷി ചർച്ചകൾക്ക് ശേഷം സംയുക്ത പത്രസമ്മേളനത്തിലാണ് അദ്ദേഹം ഇക്കാര്യം അറിയിച്ചത്. ശാസ്ത്ര സാങ്കേതിക വിദ്യ, സമുദ്രശാസ്ത്രം, ഭരണ പരിശീലനം, ടെലിമെഡി എന്നീ മേഖലകളിൽ ഇന്ത്യയും മൗറീഷ്യസും നാല് കരാറുകളിൽ ഒപ്പുവെച്ചു.



GST REFORMS-TAX FREE GOODS

പുത്തൻ തലമുറ ജിഎസ്ടി പരിഷ്കാരങ്ങളുടെ ഭാഗമായി, അവശ്യവസ്തുക്കളെ ജിഎസ്ടിയിൽ നിന്ന് പൂർണ്ണമായും ഒഴിവാക്കി കേന്ദ്ര സർക്കാർ. പാൽ, പ്രീ-പാക്കേജ് ചെയ്ത

ഭക്ഷ്യവസ്തുക്കൾ, ബ്രാൻഡ് ചെയ്താത്ത അരി, ഗോതമ്പ്, പയർവർഗ്ഗങ്ങൾ തുടങ്ങിയ ഭക്ഷ്യവസ്തുക്കളെ ജിഎസ്ടിയിൽ നിന്ന് ഒഴിവാക്കിയിട്ടുണ്ട്. 33 ജീവൻ രക്ഷാ മരുന്നുകളുടെ നികുതി പൂർണ്ണമായും ഒഴിവാക്കാനുള്ള തീരുമാനം ആരോഗ്യ സംരക്ഷണ മേഖലയ്ക്ക് വലിയ ഊർജ്ജം പകരുമെന്നാണ് വിലയിരുത്തൽ.



KARNATAKA-OM BIRLA- (INTRO)

ദേശീയ പ്രാധാന്യമുള്ള വിഷയങ്ങളും പൊതുപ്രശ്നങ്ങളും ചർച്ചചെയ്യുന്ന അർത്ഥവത്തായ സംവാദങ്ങൾക്കുള്ള വേദിയായി പാർലമെന്റിനെ മാറ്റണമെന്ന് ലോക്സഭാ സ്പീക്കർ ഓം ബിർള. ബംഗളൂരുവിൽ 11-ാമത് കോമൺവെൽത്ത് പാർലമെന്റി അസോസിയേഷൻ ഇന്ത്യ റീജിയൺ സമ്മേളനത്തിന്റെ ഉദ്ഘാടന വേളയിൽ സംസാരിക്കുകയായിരുന്നു അദ്ദേഹം. സഭാനടപടികൾ തടസ്സപ്പെടുത്താനുള്ള ബോധപൂർവമായ ശ്രമങ്ങളിൽ ആശങ്ക പ്രകടിപ്പിച്ച അദ്ദേഹം, സഭാംഗങ്ങൾ രാഷ്ട്രീയബന്ധങ്ങൾക്ക് അതീതമായി, ജനപ്രതിനിധികളായി ചർച്ചകളിൽ പങ്കെടുക്കണമെന്ന് അഭ്യർത്ഥിച്ചു. (വോയിസ്...)



CHATTAMBI SWAMI

ഇന്ന് ചട്ടമ്പി സ്വാമി ജയന്തി. ചട്ടമ്പി സ്വാമികളുടെ സമാധിസ്ഥാനമായ കൊല്ലം പന്മന ആശ്രമത്തിൽ 172-ാമത്

ജയന്തി ആഘോഷങ്ങളോട് അനുബന്ധിച്ച് വിവിധ പരിപാടികൾ സംഘടിപ്പിക്കും. വാഴൂർ തീർത്ഥപാദാശ്രമം മഠാധിപതി പ്രജ്ഞാനാനന്ദ തീർത്ഥപാദർ ജയന്തി സമ്മേളനം ഉദ്ഘാടനം ചെയ്യും.



URBAN CONCLAVE

കേരളത്തിന്റെ ആദ്യ സമഗ്ര നഗരനയം രൂപീകരിക്കുന്നതിനുള്ള രണ്ട് ദിവസത്തെ അർബൻ കോൺക്ലേവിന് ഇന്ന് തുടക്കമാകും. കൊച്ചിയിൽ നടക്കുന്ന സമ്മേളനം മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. നഗരനയ കമ്മീഷൻ സമർപ്പിച്ച റിപ്പോർട്ടിൽ പരാമർശിച്ചിട്ടുള്ള 10 മേഖലകളെ സംബന്ധിച്ച ചർച്ചകൾ കോൺക്ലേവിൽ നടക്കും.



PP THANKACHAN

കേരള നിയമസഭ മുൻ സ്പീകറും മുൻ മന്ത്രിയും മുതിർന്ന കോൺഗ്രസ് നേതാവുമായിരുന്ന പി പി തങ്കച്ചന്റെ നിര്യാണത്തിൽ അനുശോചിച്ച് രാഷ്ട്രീയ കേരളം. സംസ്കാരം നാളെ ഉച്ചയ്ക്ക് ശേഷം നെടുമ്പാശ്ശേരി ഷാബോർ അഫ്രേത്ത് യാക്കോബായ സുറിയാനി കത്തീഡ്രലിൽ നടക്കും. വാർധക്യ സഹജമായ അസുഖങ്ങളെത്തുടർന്ന് ആലുവയിലെ ആശുപത്രിയിൽ ചികിത്സയിൽ കഴിയവേ ഇന്നലെയാണെന്നു അന്ത്യം. 86 വയസായിരുന്നു. 1982 മുതൽ 1996 വരെ പെരുമ്പാവൂർ എം എൽ എ ആയിരുന്ന

അദ്ദേഹം, 95ൽ എ കെ ആന്റണി മന്ത്രിസഭയിൽ കൃഷി മന്ത്രിയായി. 1991 മുതൽ 95 വരെ സ്പീക്കറായും പ്രവർത്തിച്ചു.



AMOEBIC FEVER

കേരളത്തിൽ അമീബിക് മസ്തിഷ്ക ജ്വരത്തിനെതിരെ ജാഗ്രത തുടരുന്നു. നിലവിൽ മൂന്ന് കുട്ടികൾ ഉൾപ്പെടെ പത്ത് പേരാണ് കോഴിക്കോട് മെഡിക്കൽ കോളേജിൽ അമീബിക് മസ്തിഷ്ക ജ്വരം ബാധിച്ച് ചികിത്സയിൽ കഴിയുന്നത്.



NIYAMASABHA

പതിനഞ്ചാം കേരള നിയമസഭയുടെ പതിനാലാം സമ്മേളനത്തിന് ഈ മാസം 15 ന് തുടക്കമാകും. ഒക്ടോബർ 10 വരെ 12 ദിവസം സഭ സമ്മേളിക്കും. ആദ്യ ദിനം, അന്തരിച്ച മുൻ മുഖ്യമന്ത്രി വി എസ് അച്യുതാനന്ദൻ, വാഴൂർ സോമൻ MLA എന്നിവർക്ക് അനുശോചനം അർപ്പിച്ച് സഭ പിരിയും.



ECI-WORKSHOP

സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലെയും ചീഫ് ഇലക്ടറൽ ഓഫീസുകളിലെ മാധ്യമ വിഭാഗം ഓഫീസർമാർക്കായി തിരഞ്ഞെടുപ്പ് കമ്മീഷൻ ഇന്ന്

ശിൽപ്പശാല സംഘടിപ്പിക്കും. തിരഞ്ഞെടുപ്പ് കമ്മീഷണർമാരായ സുഖ്ബീർ സിംഗ് സന്ധ്യവിന്റെയും വിവേക് ജോഷിയുടെയും സാന്നിധ്യത്തിൽ മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ ഉദ്ഘാടനം ചെയ്യും. തിരഞ്ഞെടുപ്പ് പ്രക്രിയയുമായി ബന്ധപ്പെട്ട് പൊതുജനങ്ങളെ തെറ്റിദ്ധരിപ്പിക്കുന്നത് തടയാൻ സിഇഒ ഓഫീസുകളുടെ ആശയവിനിമയ സംവിധാനം ശക്തിപ്പെടുത്തുകയാണ് ശിൽപ്പശാല ലക്ഷ്യമിടുന്നതെന്ന് തിരഞ്ഞെടുപ്പ് കമ്മീഷൻ പ്രസ്താവനയിൽ പറഞ്ഞു.



IMD WEATHER

നാഗാലാൻഡ്, മണിപ്പൂർ, മിസോറാം, ത്രിപുര എന്നീ സംസ്ഥാനങ്ങളിൽ അതിശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ്. അരുണാചൽ പ്രദേശ്, അസം, മേഘാലയ, ബീഹാർ, ഛത്തീസ്ഗഢ്, സിക്കിം തുടങ്ങിയ ഇടങ്ങളിലും സമാന കാലാവസ്ഥയായിരിക്കും. പശ്ചിമ ബംഗാൾ, ഉൾനാടൻ കർണാടക, ജമ്മു കശ്മീർ, ലഡാക്ക്, തമിഴ്നാട്, പുതുച്ചേരി എന്നിവിടങ്ങളിൽ ഇടിമിന്നലോട് കൂടിയ മഴയ്ക്കും ശക്തമായ കാറ്റിനും സാധ്യതയുണ്ടെന്ന് കാലാവസ്ഥ വിഭാഗം അറിയിച്ചു.



SIKKIM LANDSLIDE

സിക്കിമിലെ ഗയാൽഷിംഗ് ജില്ലയിൽ ഇന്നലെ രാത്രിയുണ്ടായ മണ്ണിടിച്ചിലിൽ 4 പേർ മരിച്ചു. സംഭവത്തിൽ ഒരാളെ കാണാതായതായും ഔദ്യോഗിക വൃത്തങ്ങൾ അറിയിച്ചു. മരിച്ചവരിൽ 3 പേർ ഒരേ കുടുംബത്തിൽ നിന്നുള്ളവരാണ്. പ്രദേശത്ത് രക്ഷാപ്രവർത്തനം തുടരുകയാണ്.



DHARMENDRA PRADHAN

ഇന്ത്യയും യുഎഇയും തമ്മിലുള്ള വിദ്യാഭ്യാസ സഹകരണം പുതിയ തലങ്ങളിലേക്ക് മുന്നേറുകയാണെന്ന് കേന്ദ്ര വിദ്യാഭ്യാസ മന്ത്രി ധർമ്മേന്ദ്ര പ്രധാൻ. ഐഐഎം അഹമ്മദാബാദിന്റെ ദുബായ് കാമ്പസ് ആരംഭിക്കുന്നതും യുഎഇയിലെ ഇന്ത്യൻ സ്കൂളുകളുടെയും സർവകലാശാലകളുടെയും എണ്ണം വർദ്ധിക്കുന്നതും ഇതിന്റെ വ്യക്തമായ ഉദാഹരണങ്ങളാണെന്നും അദ്ദേഹം യുഎഇയിൽ പറഞ്ഞു. ദേശീയ വിദ്യാഭ്യാസ നയം ഇന്ത്യൻ വിദ്യാഭ്യാസരംഗത്തെ ആഗോള തലത്തിലേക്ക് മുന്നേറാൻ സഹായിക്കുന്നതായി ശ്രീ പ്രധാൻ വ്യക്തമാക്കി.



SERGIO GOR - INDIA(INTRO)

അമേരിക്കയുമായി മികച്ച ബന്ധം പുലർത്തുന്ന രാജ്യമാണ് ഇന്ത്യയെന്ന് നിയുക്ത യുഎസ് അംബാസഡർ സെർജിയോ ഗോർ. ഇന്ത്യ, യുഎസിന്റെ തന്ത്രപരമായ പങ്കാളിയാണെന്നും ഇന്ത്യയുമായുള്ള പ്രതിരോധ, സുരക്ഷാ

സഹകരണം കൂടുതൽ ആഴത്തിലാക്കുന്നതിന് മുൻഗണന നൽകുമെന്നും അദ്ദേഹം പറഞ്ഞു. സംയുക്ത സൈനികാഭ്യാസങ്ങൾ, പ്രതിരോധ ഉപകരണങ്ങളുടെ ഉൽപ്പാദനം, പ്രതിരോധ കരാറുകൾ എന്നിവ യാഥാർത്ഥ്യമാക്കുന്നതിൽ ശ്രദ്ധ കേന്ദ്രീകരിക്കുമെന്ന് സെർജിയോ ഗോർ വ്യക്തമാക്കി.
(വോയിസ്....)



BADMINTON

ഹോങ്കോംഗ് ഓപ്പൺ സൂപ്പർ 500 ബാഡ്മിന്റൺ ടൂർണമെന്റ് പുരുഷ സിംഗിൾസിൽ ഇന്ത്യയുടെ ആയുഷ് ഷെട്ടിയും ലക്ഷ്യസെന്നും ക്വാർട്ടർ ഫൈനലിൽ പ്രവേശിച്ചു. ജപ്പാന്റെ കൊടൈ നരോകയെ പരാജയപ്പെടുത്തിയാണ് ആയുഷ് ഷെട്ടിയുടെ ക്വാർട്ടർ പ്രവേശം. അതേസമയം എച്ച് എസ് പ്രണോയിയെ വീഴ്ത്തിയായിരുന്നു ലക്ഷ്യസെന്നിന്റെ മുന്നേറ്റം. ഇന്ന് നടക്കുന്ന ക്വാർട്ടർ ഫൈനലിൽ ആയുഷ് ഷെട്ടിയും ലക്ഷ്യസെന്നും തമ്മിൽ ഏറ്റുമുട്ടും.



CRICKET-ASIA CUP

ഏഷ്യാ കപ്പ് ടി20 ക്രിക്കറ്റ് ഗ്രൂപ്പ് ബി മത്സരത്തിൽ ഹോങ്കോങ്ങിനെതിരെ ബംഗ്ലാദേശ് ഏഴ് വിക്കറ്റിന്റെ വിജയം നേടി. ഇന്ന് പാകിസ്ഥാൻ ഒമാനെ നേരിടും.



INCOME TAX RETURN

2024–25 സാമ്പത്തിക വർഷത്തിലെ ആദായ നികുതി റിട്ടേണുകൾ സമർപ്പിക്കാനുള്ള അവസാന തീയതി ഈ മാസം 15 വരെ. വൈകിയുള്ള നികുതി സമർപ്പണത്തിന് പിഴയും പലിശയും ഇടയാക്കും..



BOLSONARO SENTENCE

ബ്രസീലിൽ സൈനിക അട്ടിമറിക്ക് ഗുഡ്വേലോചന നടത്തിയതിനും രാജ്യത്തിന്റെ ജനാധിപത്യം തകർക്കാൻ ശ്രമിച്ചതിനും മുൻ പ്രസിഡന്റ് ജെയർ ബോൾസോനാരോയ്ക്ക് 27 വർഷം തടവുശിക്ഷ വിധിച്ചു. 2018ൽ പ്രസിഡന്റായി തിരഞ്ഞെടുക്കപ്പെട്ട ബോൾസോനാരോ, 2022ലെ തിരഞ്ഞെടുപ്പിൽ പരാജയപ്പെട്ടതിനു ശേഷം ബലപ്രയോഗത്തിലൂടെ അധികാരത്തിൽ തുടരാൻ ശ്രമിച്ചെന്ന് സുപ്രീംകോടതി നിരീക്ഷിച്ചു. അട്ടിമറി, ജനാധിപത്യം ഇല്ലാതാക്കാനുള്ള അക്രമം എന്നീ കുറ്റകൃത്യങ്ങളാണ് ബോൾസോനാരോക്കെതിരെ ചുമത്തിയത്.

